

റീബിൽഡ് കേരള പദ്ധതിയിലെ പൊതുമരാമത്ത് പ്രവൃത്തികൾ

23(4033) ശ്രീ. ലിന്റോ ജോസഫ്: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) റീബിൽഡ് കേരള ഇനിഷ്യേറ്റീവിൽ ഉൾപ്പെടുത്തിയ പൊതുമരാമത്ത് വകുപ്പിന്റെ കീഴിലുള്ള പദ്ധതികൾ ഏതൊക്കെയാണെന്ന് വ്യക്തമാക്കുമോ;

(ബി) ഇതിൽ ഭരണാനുമതി ലഭിച്ചവ ഏതൊക്കെയാണെന്നും പ്രവൃത്തി ആരംഭിച്ചവ ഏതൊക്കെയാണെന്നും വിശദമാക്കുമോ;

(സി) അടുത്ത ഘട്ടത്തിൽ പരിഗണനയിലുള്ള പദ്ധതികളുടെ വിശദാംശം ലഭ്യമാക്കുമോ?

(എ-സി) റീബിൽഡ് കേരള ഇനിഷ്യേറ്റീവ് പദ്ധതിയിൽ ഉൾപ്പെടുത്തി പൊതുമരാമത്ത് നിരത്ത് വിഭാഗത്തിനുകീഴിൽ വരുന്ന പ്രവൃത്തി തിരുവനന്തപുരം എയർപോർട്ട് ശാഖമുഖം റോഡ് പുനരുദ്ധാരണമാണ്. ഈ പ്രവൃത്തിയുടെ ഒന്നാംഘട്ടമായ ഡയഗ്രാമ് വാൾ നിർമ്മാണത്തിന് 639 ലക്ഷം രൂപയുടെയും രണ്ടാംഘട്ടമായ റോഡിനുള്ള 166 ലക്ഷം രൂപയുടെ (മൊത്തം 805 ലക്ഷം രൂപ) പുതുക്കിയ ഭരണാനുമതി ആർ.കെ.ഐ. മുഖാന്തരം 12-1-2021-ൽ നൽകുകയുണ്ടായി. ഒന്നാംഘട്ട പ്രവൃത്തി ആരംഭിച്ചുവെങ്കിലും പ്രതികൂല കാലാവസ്ഥ കണക്കിലെടുത്ത് നിർത്തിവെച്ചിട്ടുണ്ട്. ആയത് ആഗസ്റ്റ് മാസം അവസാനത്തോടെ പുനരാരംഭിക്കാൻ തീരുമാനിച്ചിട്ടുണ്ട്. ഒന്നാംഘട്ടം പൂർത്തിയാക്കിയശേഷം രണ്ടാംഘട്ടം ആരംഭിക്കുന്നതാണ്. പാലം വിഭാഗത്തിനുകീഴിൽ നടത്തിവരുന്ന പ്രധാന പ്രവൃത്തികൾ:

1) ആലപ്പുഴ ജില്ലയിലെ ചെങ്ങന്നൂർ നിയോജക മണ്ഡലത്തിൽ ഉൾപ്പെടുന്ന ശാർങ്ങക്കാവ് പാലത്തിന്റെ പ്രവൃത്തി ടെണ്ടർ ചെയ്തിട്ടുണ്ട്.

2) പത്തനംതിട്ട ജില്ലയിലെ കോന്നി നിയോജകമണ്ഡലത്തിൽ ഉൾപ്പെടുന്ന ഐരാവൺ പാലത്തിന്റെ ഇൻവെസ്റ്റിഗേഷൻ പ്രവൃത്തി ആരംഭിച്ചിട്ടുണ്ട്.

3) എറണാകുളം ജില്ലയിലെ തൃക്കാക്കര, കുന്നത്തുനാട് നിയോജകമണ്ഡലങ്ങളെ ബന്ധിപ്പിക്കുന്ന ബ്രഹ്മപുരം പാലത്തിന്റെ ഫൗണ്ടേഷനും സബ്സ്ട്രക്ചറും ഉപയോഗപ്പെടുത്തി പാലത്തിന്റെ ഉയരം കൂട്ടി നിർമ്മിക്കുന്നതിനുള്ള എസ്റ്റിമേറ്റ് ഭരണാനുമതിക്കായി ആർ.കെ.ഐ.-യിൽ സമർപ്പിച്ചിട്ടുണ്ട്.

കെട്ടിടം, കെ.എസ്.ടി.പി. വിഭാഗങ്ങൾക്കുകീഴിലെ പ്രവൃത്തികളുടെ വിശദാംശങ്ങൾ ഉള്ളടക്കം ചെയ്യുന്നു.*

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.